

राष्ट्रपति संसद अभिभाषण

राष्ट्रपति द्रौपदी मुर्मु ने कहा है कि सरकार की मजबूत नीतियों और पहलों के कारण देश में कृषि उत्पादन में तेजी से वृद्धि हुई है। बजट सत्र के पहले दिन संसद के दोनों सदनों की संयुक्त बैठक को संबोधित करते हुए राष्ट्रपति मुर्मु ने कहा कि पिछले 10-11 वर्षों में देश ने हर क्षेत्र में अपनी नींव मजबूत की है और वर्ष 2026 'विकसित भारत' की यात्रा का एक महत्वपूर्ण पड़ाव है।

राष्ट्रपति ने अपने संबोधन में भारत और यूरोपीय संघ के बीच हुए मुक्त व्यापार समझौते को ऐतिहासिक बताया।

अजीत पवार

महाराष्ट्र के उप-मुख्यमंत्री अजीत पवार का आज एक विमान हादसे में निधन हो गया है। यह हादसा उस समय हुआ जब विमान रनवे पर उतरने का प्रयास कर रहा था। राष्ट्रपति द्रौपदी मुर्मु और प्रधानमंत्री नरेन्द्र मोदी ने उनके असामयिक निधन पर गहरा शोक व्यक्त किया है। राष्ट्रपति ने अपने संदेश में कहा कि श्री पवार का निधन देश के लिए एक अपूरणीय क्षति है, उन्हें विशेष रूप से सहकारिता क्षेत्र और महाराष्ट्र के विकास में उनके ऐतिहासिक योगदान के लिए सदैव याद किया जाएगा। प्रधानमंत्री मोदी ने उन्हें एक सच्चा जननेता और कर्मठ व्यक्तित्व बताते हुए कहा कि उन्होंने गरीबों और वंचितों के सशक्तिकरण के लिए अपना जीवन समर्पित कर दिया। मुख्यमंत्री मोहन यादव ने उनके परिवार और समर्थकों के प्रति अपनी गहरी संवेदनाएं व्यक्त की हैं।

यूजीसी विनियमन

सरकार ने आश्वासन दिया है कि विश्वविद्यालय अनुदान आयोग-यू.जी.सी. के नए दिशानिर्देश शिक्षा परिसरों में जाति आधारित भेदभाव को दूर करने के लिए हैं और इनका दुरुपयोग नहीं किया जाएगा। शिक्षा मंत्री धर्मेन्द्र प्रधान ने कल संवाददाताओं से बातचीत करते हुए कहा कि यह केंद्र, राज्य सरकारों और यू.जी.सी. की जिम्मेदारी है कि भेदभाव के नाम पर कानून का दुरुपयोग न हो। उन्होंने कहा कि यह मामला सर्वोच्च न्यायालय की निगरानी में है और सभी कार्रवाई संविधान के दायरे में ही की जाएगी।

मौसम

प्रदेश में मौसम के अचानक बदले मिजाज ने प्रदेशभर में ठिठुरन बढ़ा दी है। बीती रात राजधानी भोपाल, इंदौर और ग्वालियर सहित 20 से अधिक जिलों में गरज-चमक के साथ बारिश दर्ज की गई। उज्जैन और सागर संभाग के कई हिस्सों में हुई ओलावृष्टि से फसलों को नुकसान की आशंका जताई जा रही है। उज्जैन में गिरे ओलों के बाद प्रशासन ने सक्रियता दिखाते हुए प्रभावित क्षेत्रों में राहत राशि वितरण हेतु सर्वे कार्य शुरू कर दिया है। मौसम विभाग ने आज ग्वालियर, रीवा और सागर संभाग सहित 14 जिलों में आंधी और बारिश का अलर्ट जारी किया है।

समाचार संक्षेप में –

- केंद्रीय संस्कृत विश्वविद्यालय भोपाल परिसर में 29 और 30 जनवरी को प्रदेश और छत्तीसगढ़ के छात्र-छात्राओं का राज्य स्तरीय शास्त्रीय स्पर्धाओं का आयोजन किया जा रहा है।
- शिवपुरी जिले के बदरवास में आज युवाओं को सुरक्षा सैनिक के पदों पर भर्ती कैंप आयोजित किया जा रहा है।
- आगरमालवा जिले के सुसनेर में पाँच दिवसीय करियर मेले की शुरुआत कल से हुई। मेले में 5 दिनों तक करियर से जुड़े विभिन्न विषयों पर चर्चा होगी।
- भारत और न्यूजीलैंड के बीच चौथा टी-20 अंतर्राष्ट्रीय क्रिकेट मैच आज विशाखापट्टनम में खेला जाएगा। यह मुकाबला शाम सात बजे से शुरू होगा।
